

بِسْمِ اللَّهِ الرَّحْمَنِ الرَّحِيمِ نَحْمَدُكَ وَنُصَلِّيْكَ عَلَى رَسُولِكَ الْكَرِيمِ مُحَمَّدٍ وَآلِهِ الْمُسِيحِينَ

ਖੁਲਾਸਾ ਖੁਤਬਾ ਜੁਮਆ 05.05.2017

ਵੱਲੋਂ : ਨਜ਼ਾਰਤ ਨਸ਼ਰੇ ਇਸ਼ਾਅਤ ਕਾਦੀਆਂ

ਇਹ ਦੁਨੀਆ ਕਰਮਾ ਦਾ ਘਰ ਹੈ ਇਸ ਦੁਨੀਆ ਦੇ ਕਰਮ ਅਗਲੇ ਜਹਾਨ ਵਿੱਚ ਪ੍ਰਤੀਫਲ ਜਾਂ ਦੰਡ ਦਾ ਸਾਧਨ ਬਣਨਗੇ। ਅਸਲ ਚੀਜ਼ ਰੱਬ ਦੀ ਰਜ਼ਾ ਨੂੰ ਹਾਸਲ ਕਰਨਾ ਹੈ ਨੇਕ ਕਰਮ ਕਰੋ ਤਾਂ ਜੋ ਰੱਬ ਦੀ ਰਜ਼ਾ ਹਾਸਲ ਕਰਨ ਵਾਲੇ ਬਣੋ।

ਸਯੱਦਨਾ ਹਜ਼ਰਤ ਅਮੀਰੁਲ ਮੋਮਿਨੀਨ ਖਲੀਫ਼ਾਤੁਲ ਮਸੀਹ ਖਾਮਿਸ ਅਯੱਦਾਹੁਲੱਹ ਤਆਲਾ ਬਿ ਨਸਰਿਹਿਲ ਅਜ਼ੀਜ਼ ਦੇ ਜੁਮਏ ਦੇ ਖੁਤਬੇ ਦਾ ਸਾਰ ਜੋ ਆਪ ਜੀ ਨੇ 5 ਮਈ 2017 ਈ. ਨੂੰ ਮਸਜਿਦ ਬੈਤੁਲ ਫ਼ਤੂਹ, ਮੋਰਡਨ (ਲੰਦਨ) ਵਿੱਚ ਦਿੱਤਾ।

ਤਸੱਹੁਦ, ਤਉਜ਼ ਅਤੇ ਸੂਰਤ ਫ਼ਾਤਿਹਾ ਦੀ ਤਲਾਵਤ ਦੇ ਬਾਦ ਹਜ਼ੂਰ ਅਨਵਰ ਅਯੱਦਾਹੁਲੱਹ ਤਆਲਾ ਬਿ ਨਸਰਿਹਿਲ ਅਜ਼ੀਜ਼ ਨੇ ਫ਼ਰਮਾਇਆ :

اعْلَمُوا أَنَّ الْحَيَاةَ الدُّنْيَا لَعِبٌّ وَلَهْوَ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَاهُ مُصْفَرًّا ثُمَّ يَكُونُ حُطَامًا وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ وَمَا الْحَيَاةُ الدُّنْيَا إِلَّا لَمَتَاعٌ الْغُرُورِ

ਇਸ ਦਾ ਅਰਥ ਇਹ ਹੈ ਕਿ ਹੇ, ਲੋਕੋ ! ਜਾਣ ਲਓ ਕਿ ਸੰਸਾਰਕ ਜੀਵਨ ਕੇਵਲ ਇਕ ਖੇਡ ਤਮਾਸ਼ਾ ਹੈ ਅਤੇ ਮਨ ਪਰਚਾਵਾ ਹੈ ਅਤੇ ਰੂਪ ਹਾਸਲ ਕਰਨ ਤੇ ਆਪੋ ਵਿੱਚ ਫ਼ਖਰ ਕਰਨ ਅਤੇ ਇਕ ਦੂਜੇ 'ਤੇ ਧੰਨ ਤੇ ਸੰਤਾਨ ਵਿੱਚ ਵੱਡਿਆਈ ਜਤਾਉਣ ਦਾ ਸਾਧਨ ਹੈ। ਇਸ ਦੀ ਉਧਾਰਣ ਵਰਖਾ ਨਾਲ ਪੈਦਾ ਹੋਣ ਵਾਲੀ ਖੇਤੀ ਜਿਹੀ ਹੈ ਜਿਸਦਾ ਹੋਣਾ ਕਿਸਾਨਾਂ ਨੂੰ ਬਹੁਤ ਪਸੰਦ ਆਉਂਦਾ ਹੈ ਅਤੇ ਬਹੁਤ ਲਹਿਲਹਾਉਂਦੀ ਹੈ ਪਰ ਅਖੀਰ ਤੂੰ ਉਸਨੂੰ ਪੀਲੀ (ਪੱਕੀ) ਅਵਸਥਾ ਵਿੱਚ ਦੇਖਦਾ ਹੈਂ ਫਿਰ ਉਸ ਦੇ ਬਾਦ ਉਹ ਗਲਿਆ ਹੋਇਆ ਚੂਰਾ ਹੋ ਜਾਂਦੀ ਹੈ ਅਖੀਰ ਵਿੱਚ ਅਜਿਹੇ ਦੁਨੀਆਦਾਰਾਂ ਲਈ ਕਰਜ਼ਾ ਅਜ਼ਾਬ ਨਿਰਧਾਰਤ ਹੈ ਅਤੇ ਕਈਆਂ ਲਈ ਰੱਬ ਵੱਲੋਂ ਬਖਸ਼ਿਸ਼ ਅਤੇ ਰੱਬ ਦੀ ਰਜ਼ਾ ਨਿਰਧਾਰਤ ਹੈ ਅਤੇ ਇਹ ਜੀਵਨ ਇਕ ਧੋਖੇ ਦਾ ਲਾਭ ਹੈ।

ਅਲੱਹ ਤਆਲਾ ਨੇ ਕੁਰਾਨ ਕਰੀਮ ਵਿੱਚ ਕਈ ਥਾਂ ਇਸ ਵੱਲ ਧਿਆਨ ਦੁਆਇਆ ਹੈ ਸਗੋਂ ਚਿਤਾਵਨੀ ਦਿੱਤੀ ਹੈ ਕਿ ਇਸ ਦੁਨੀਆ ਦਾ ਭੋਤਕ ਜੀਵਨ ਅਤੇ ਇਸ ਦੀਆਂ ਆਸਾਨੀਆਂ, ਇਸ ਦੇ ਆਰਾਮ, ਇਸਦਾ ਧੰਨ ਮਾਲ ਇਹ ਸਭ ਕੁਝ ਆਰਜ਼ੀ ਚੀਜ਼ਾਂ ਹਨ ਅਤੇ ਇਹਨਾਂ ਦੀ ਮਹਤਾ ਕੇਵਲ ਖੇਡ ਤਮਾਸ਼ੇ ਤੇ ਮਨ ਪਰਚਾਉਣ ਦੇ ਸਮਾਨ ਤੋਂ ਵੱਧ ਹੋਰ ਕੁਝ ਨਹੀਂ। ਰੱਬ ਤੋਂ ਗ਼ਾਫ਼ਲ ਅਤੇ ਆਪਣੇ ਜੀਵਨ ਦੇ ਉਦੇਸ਼ ਤੋਂ ਗ਼ਾਫ਼ਲ ਮਨੁੱਖ ਇਹਨਾਂ ਚੀਜ਼ਾਂ ਤੇ ਗੱਲਾਂ ਵੱਲ ਝੁੱਕ ਸਕਦਾ ਹੈ ਜੋ ਦੁਨੀਆਦਾਰੀ ਦੀਆਂ ਗੱਲਾਂ ਹਨ, ਪਰ ਇਕ ਮੋਮਨ ਜਿਸਦੇ ਉੱਤਮ ਉਦੇਸ਼ ਹਨ ਅਤੇ ਹੋਣੇ ਚਾਹੀਦੇ ਹਨ ਉਹ ਇਹਨਾਂ ਗੱਲਾਂ ਤੋਂ

ਬਹੁਤ ਬੁਲੰਦ ਤੇ ਉਚਾ ਹੈ ਉਹ ਇਹਨਾਂ ਗੱਲਾਂ ਤੋਂ ਬੁਲੰਦ ਹੋ ਕੇ ਸੋਚਦਾ ਹੈ ਅਤੇ ਉਚਤਮ ਉਦੇਸ਼ਿਆਂ ਨੂੰ ਅਤੇ ਰੱਬ ਦੀ ਨੇੜਤਾ ਨੂੰ ਅਤੇ ਉਸਦੇ ਪਿਆਰ ਨੂੰ ਪਾਉਣ ਦਾ ਜਤਨ ਕਰਦਾ ਹੈ । ਅਸੀਂ ਜੋ ਇਸ ਯੁੱਗ ਦੇ ਇਮਾਮ ਅਤੇ ਹਜ਼ਰਤ ਮੁਹੰਮਦ ਰਸੂਲੁੱਲਾਹ ਸਲਲਾਹੁ ਅਲੈਹਿ ਵਸਲਮ ਦੀ ਭਵਿੱਖਬਾਣੀ ਅਨੁਸਾਰ ਆਏ ਹੋਏ ਮਸੀਹ ਮੋਊਦ ਅਤੇ ਮਹਦੀ ਮੋਊਦ ਦੀ ਜਮਾਤ ਵਿੱਚ ਸ਼ਾਮਲ ਹੋਣ ਅਤੇ ਆਪਦੀ ਬੈਅਤ ਵਿੱਚ ਆਉਣ ਦਾ ਦਾਵਾ ਕਰਦੇ ਹਾਂ ਸਾਡੀ ਸੋਚ ਨਿਸ਼ਚੇ ਹੀ ਬਹੁਤ ਬੁਲੰਦ ਹੋਣੀ ਚਾਹੀਦੀ ਹੈ । ਅਸੀਂ ਜੋ ਅਹਮਦੀ ਕਹਾਉਂਦੇ ਹਾਂ ਹਕੀਕੀ ਅਹਮਦੀ ਉਸੇ ਸਮੇਂ ਬਣ ਸਕਦੇ ਹਾਂ ਜਦ ਅਸੀਂ ਆਰਜ਼ੀ ਤੇ ਸੰਸਾਰਕ ਇਛਾਵਾਂ ਅਤੇ ਆਨੰਦ ਨੂੰ ਆਪਣਾ ਉਦੇਸ਼ ਨ ਬਣਾਈਏ ਸਗੋਂ ਦੁਨੀਆ ਜੋ ਅੱਜ ਕੱਲ ਇਹਨਾਂ ਆਨੰਦਾਂ ਵਿੱਚ ਗ੍ਰਿਸੀ ਹੋਈ ਹੈ ਅਤੇ ਪੈਰੂ ਪੈਰੂ ਤੇ ਸ਼ੈਤਾਨ ਨੇ ਆਪਣੇ ਅਜਿਹੇ ਅੱਡੇ ਬਣਾਏ ਹੋਏ ਹਨ ਜੋ ਹਰ ਮਨੁੱਖ ਨੂੰ ਆਪਣੀ ਵੱਲ ਖਿੱਚਣ ਦਾ ਜਤਨ ਕਰਦਾ ਹੈ ਉਸ ਨੂੰ ਪੂਰਾ ਜਤਨ ਕਰਕੇ ਸਾਨੂੰ ਬਚਾਉਣਾ ਚਾਹੀਦਾ ਹੈ । ਸਾਡਾ ਉਦੇਸ਼ ਸੰਸਾਰਕ ਧੰਨ ਮਾਲ ਦਾ ਹਾਸਲ ਕਰਨਾ ਅਤੇ ਸੰਸਾਰਕ ਆਨੰਦਾਂ ਤੋਂ ਲਾਭ ਚੁੱਕਣਾ ਕਦੇ ਵੀ ਨਹੀਂ ਹੋਣਾ ਚਾਹੀਦਾ ਕਿਉਂਕਿ ਇਨ੍ਹਾਂ ਚੀਜ਼ਾਂ ਦਾ ਅੰਤ ਚੰਗਾ ਨਹੀਂ ਹੁੰਦਾ । ਰੱਬ ਇਹਨਾਂ ਸੰਸਾਰਕ ਚੀਜ਼ਾਂ ਦੀ ਉਧਾਰਣ ਦਿੰਦਿਆਂ ਹੋਇਆਂ ਫ਼ਰਮਾਉਂਦਾ ਹੈ ਕਿ ਇਹ ਵਧਣ ਫੁੱਲਣ ਵਾਲੀਆਂ ਫ਼ਸਲਾਂ ਵਾਂਗ ਹਨ ਪਰ ਅਖੀਰ ਸੁੱਕ ਕੇ ਚੂਰਾ ਬਣ ਜਾਂਦੀਆਂ ਹਨ ਅਤੇ ਤਿੱਖੀਆਂ ਹਵਾਵਾਂ ਇਸ ਨੂੰ ਉਡਾਕੇ ਲੈ ਜਾਂਦੀਆਂ ਹਨ । ਇਸੇ ਪ੍ਰਕਾਰ ਦੁਨੀਆਂਦਾਰਾਂ ਦਾ ਅੰਜਾਮ ਹੁੰਦਾ ਹੈ । ਨ ਇਹਨਾਂ ਦੇ ਮਾਲ ਦੌਲਤ ਉਹਨਾਂ ਦੇ ਕੰਮ ਆਉਂਦੇ ਹਨ ਨ ਉਹਨਾਂ ਦੀਆਂ ਸੰਤਾਨਾਂ ਉਹਨਾਂ ਦੇ ਕੰਮ ਆਉਂਦੀਆਂ ਹਨ । ਕਈ ਤਾਂ ਇਸ ਦੁਨੀਆ ਵਿੱਚ ਹੀ ਆਪਣੇ ਧੰਨ ਮਾਲ ਤੇ ਸੰਤਾਨ ਤੋਂ ਮਹਿਰੂਮ ਕੀਤੇ ਜਾਂਦੇ ਹਨ ਅਤੇ ਜੇਕਰ ਕਿਸੇ ਦਾ ਵੇਖਣ ਨੂੰ ਅੰਜਾਮ ਸੰਸਾਰਕ ਪੱਖੋਂ ਚੰਗਾ ਲਗਦਾ ਵੀ ਹੈ ਤਾਂ ਆਖਰਤ ਵਿੱਚ ਉਹਨਾਂ ਦਾ ਹਿਸਾਬ ਕਿਤਾਬ ਹੋਣਾ ਹੈ । ਚੇਤੇ ਰੱਖਣਾ ਚਾਹੀਦਾ ਹੈ ਰੱਬ ਇਹ ਫ਼ਰਮਾਉਂਦਾ ਹੈ ਕਿ ਇਹ ਤੁਸੀਂ ਚੋਤੇ ਰੱਖੋ ਕਿ ਇਸ ਜੀਵਨ ਨੂੰ ਸਭ ਕੁਝ ਨ ਸਮਝੋ । ਅਸਲ ਜੀਵਨ ਮਰਨ ਦੇ ਬਾਦ ਦਾ ਜੀਵਨ ਹੈ । ਇਸ ਲਈ ਰੱਬ ਦੀ ਰਜ਼ਾ ਹਾਸਲ ਕਰਨ ਲਈ, ਚੰਗੇ ਅੰਤ ਲਈ ਰੱਬ ਨਾਲ ਸੰਬੰਧ ਅਤੇ ਉਸ ਦੇ ਆਦੇਸ਼ਾਂ ਉੱਪਰ ਚਲਣਾ ਜ਼ਰੂਰੀ ਹੈ ਅਤੇ ਜਦ ਮਨੁੱਖ ਰੱਬ ਦੀ ਰਜ਼ਾ ਹਾਸਲ ਕਰਨ ਲਈ ਜਤਨ ਕਰੇ ਉਸ ਦੇ ਦੱਸੇ ਹੋਏ ਮਾਰਗ ਉੱਪਰ ਚਲੇ ਤਾਂ ਨ ਕੇਵਲ ਅੰਜਾਮ ਚੰਗਾ ਹੁੰਦਾ ਹੈ ਸਗੋਂ ਇਹ ਦੁਨੀਆ ਵੀ ਉਸ ਨੂੰ ਹਾਸਲ ਹੋ ਜਾਂਦੀ ਹੈ ।

ਹਜ਼ਰਤ ਮਸੀਹ ਮੋਊਦ ਅਲੈਹਿ ਸਲਾਮ ਇਕ ਥਾਂ ਫ਼ਰਮਾਉਂਦੇ ਹਨ ਕਿ ਜੋ ਲੋਕ ਰੱਬ ਵੱਲੋਂ ਆਉਂਦੇ ਹਨ ਉਹ ਦੁਨੀਆ ਦਾ ਤਿਆਗ ਕਰਦੇ ਹਨ ਇਸ ਤੋਂ ਭਾਵ ਇਹ ਨਹੀਂ ਕਿ ਦੁਨੀਆ ਨੂੰ ਆਪਣਾ ਉਦੇਸ਼ ਤੇ ਸਾਧਨ ਨਹੀਂ ਬਣਾਉਂਦੇ ਸਗੋਂ ਦੁਨੀਆ ਉਹਨਾਂ ਦੀ ਸੇਵਕ ਤੇ ਗ਼ੁਲਾਮ ਬਣ ਜਾਂਦੀ ਹੈ ਅਤੇ ਫਿਰ ਫ਼ਰਮਾਉਂਦੇ ਹਨ ਜੋ ਲੋਕ ਇਸ ਦੇ ਵਿਰੁਧ ਦੁਨੀਆ ਨੂੰ ਆਪਣਾ ਉਦੇਸ਼ ਬਣਾਉਂਦੇ ਹਨ ਉਹ ਭਾਵੇਂ ਕਿੰਨੀ ਵੀ ਦੁਨੀਆ ਹਾਸਲ ਕਰ ਲੈਣ ਅਖੀਰ ਅਪਮਾਨਤ ਹੁੰਦੇ ਹਨ । ਇਹ ਗੱਲ ਜੋ ਆਪ ਨੇ ਫ਼ਰਮਾਈ ਇਹ ਕੇਵਲ ਉਸ ਯੁੱਗ ਦੀ ਜਾਂ ਪੁਰਾਣੀ ਗੱਲ ਨਹੀਂ ਹੈ ਸਗੋਂ ਅੱਜ ਕੱਲ ਵੀ ਇਹ ਹੁੰਦਾ ਹੈ । 2008 ਈ, ਵਿੱਚ ਜੋ ਆਰਥਕ ਪਤਨ ਹੋਇਆ ਸੀ ਉਸ ਦੇ ਪ੍ਰਭਾਵ ਅੱਜ ਵੀ ਚੱਲ ਰਹੇ ਹਨ । ਵੱਡੇ ਵੱਡੇ ਵਪਾਰਕ ਦਿਵਾਲੀਏ ਹੋ ਗਏ ਏਥੋਂ ਤੱਕ ਕਿ ਸਰਕਾਰਾਂ ਵੀ ਪ੍ਰਭਾਵਤ ਹੋਈਆਂ । ਤੇਲ ਉਤਪੰਨ ਕਰਨ ਵਾਲੇ ਦੇਸ਼ ਸਮਝਦੇ ਸਨ ਕਿ ਸਾਡਾ ਇਹ ਧੰਨ ਕਦੇ ਖ਼ਤਮ ਨਹੀਂ ਹੋ ਸਕਦਾ, ਪਰ ਹੋ ਗਿਆ । ਹੋਇਆ ਕੀ ਉਹਨਾਂ ਨਾਲ । ਓਥੇ ਵੀ ਸਰਕਾਰਾਂ ਨੂੰ ਆਪਣੇ ਖਰਚੇ ਘੱਟ ਕਰਨੇ ਪਏ ਆਪਣੇ ਮੁਲਾਜ਼ਮਾਂ ਨੂੰ ਕਢਣਾ ਪਿਆ । ਮੁਸਲਮਾਨ ਦੇਸ਼ਾਂ ਦੀ ਬਦਕਿਸਮਤੀ ਹੈ ਕਿ ਕਿ ਰੱਬ ਨੇ ਉਹਨਾਂ ਨੂੰ ਜਿਸ ਧੰਨ ਦੌਲਤ ਨਾਲ ਨਿਵਾਜਿਆ ਉਸ ਨੂੰ ਓਥੋਂ ਦੇ ਬਾਦਸ਼ਾਹਾਂ, ਹੁਕਮਰਾਨਾਂ ਤੇ ਰਾਜਨੀਤਿਕ ਲੀਡਰਾਂ ਨੇ ਸਿਵਾਏ ਇਸ ਦੇ ਕਿ ਰੱਬ ਦੇ ਆਦੇਸ਼ਾਂ ਉੱਪਰ ਚਲਦਿਆਂ ਹੋਇਆਂ ਉਸ ਨੂੰ ਰੱਬ ਦੀ ਰਜ਼ਾ ਦਾ ਸਾਧਨ ਬਣਾਉਂਦੇ, ਆਪਣੀਆਂ ਅਯਾਸ਼ੀਆਂ ਵਿੱਚ ਲੁਟਾਇਆ ਅਤੇ ਲੁਟਾ ਰਹੇ ਹਨ । ਜਿਸ ਤੇਲ ਦੇ ਧੰਨ ਅਤੇ ਦੂਜੇ ਧੰਨ ਨਾਲ ਮਨੁੱਖ ਨੂੰ ਬਚਾਉਣ ਅਤੇ ਗ਼ਰੀਬ ਮੁਸਲਮਾਨ ਦੇਸ਼ਾਂ ਹੋਰਨਾਂ ਦੇਸ਼ਾਂ ਨੂੰ ਵੀ ਆਪਣੇ ਪੈਰਾਂ ਉੱਪਰ ਖੜੇ ਹੋਣ ਦੇ ਜਤਨ ਕਰਦੇ ਆਪਣੇ ਦੇਸ਼ ਦੇ ਭੁੱਖਿਆਂ ਨੰਗਿਆਂ ਦੀ ਭੁੱਖ ਤੇ ਨੰਗ ਖ਼ਤਮ ਕਰਦੇ,

ਉਹਨਾਂ ਨੇ ਇਸ ਵੱਲ ਧਿਆਨ ਨਹੀਂ ਦਿੱਤਾ ਅਤੇ ਆਪਣੀਆਂ ਤਿਜੋਰੀਆਂ ਨੂੰ ਭਰਨ ਵਿੱਚ ਲੱਗੇ ਰਹੇ ਅਤੇ ਹੁਣ ਵੀ ਇਹੋ ਹਾਲ ਹੈ ਜਿਸ ਦਾ ਸਿਟਾ ਇਹ ਨਿਕਲ ਰਿਹਾ ਹੈ ਕਿ ਦੁਨੀਆ ਦੇ ਸਾਹਮਣੇ ਵੀ ਅਪਮਾਨਤ ਹੋ ਰਹੇ ਹਨ ਪਰ ਸਮਝਦੇ ਨਹੀਂ ਅਤੇ ਉਸ ਆਖਰਤ ਉੱਪਰ ਵੀ ਨਜ਼ਰ ਨਹੀਂ ਕਰ ਰਹੇ ਜਿਸ ਦੇ ਅਜ਼ਾਬ ਨਾਲ ਰੱਬ ਨੇ ਡਰਾਇਆ ਹੈ ਜੋ ਅਤਿਅੰਤ ਕਰੜਾ ਤੇ ਅਪਮਾਨਤ ਕਰਨ ਵਾਲਾ ਅਜ਼ਾਬ ਹੈ। ਸੋ, ਬਹਿਰਹਾਲ ਇਸ ਗੱਲ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ ਕਿ ਦੁਨੀਆ ਦੀ ਦੌਲਤ ਭਾਵੇਂ ਲੋਕਾਂ ਨਾਲ ਸੰਬੰਧ ਰੱਖਣ ਵਾਲੀ ਹੈ ਜਾਂ ਵੱਡੇ ਵੱਡੇ ਵਪਾਰੀਆਂ ਜਾਂ ਕੰਪਨੀਆਂ ਨਾਲ ਸੰਬੰਧ ਰੱਖਣ ਵਾਲੀ ਹੈ ਜਾਂ ਸਰਕਾਰਾਂ ਨਾਲ ਸੰਬੰਧਤ ਹੈ। ਉਸ ਦੀ ਗਲਤ ਵਰਤੋਂ ਰੱਬ ਦੀ ਪਕੜ ਵਿੱਚ ਲਿਆਉਂਦਾ ਹੈ। ਚਾਹੇ ਤਾਂ ਇਸ ਦੁਨੀਆ ਵਿੱਚ ਅਤੇ ਅਗਲੇ ਜਹਾਨ ਵਿੱਚ ਦੋਹਾਂ ਥਾਵਾਂ ਵਿੱਚ ਅਜ਼ਾਬ ਦੇਵੇ। ਚਾਹੇ ਅਗਲੇ ਜਹਾਨ ਵਿੱਚ ਅਜ਼ਾਬ ਦੇਵੇ। ਸੋ, ਬਹੁਤ ਖੋਫ਼ ਦਾ ਅਸਥਾਨ ਹੈ ਜੋ ਹਰ ਸੂਝਵਾਨ ਮਨੁੱਖ ਨੂੰ, ਇਕ ਹਕੀਕੀ ਮੁਸਲਮਾਨ ਨੂੰ ਵਿਸ਼ੇਸ਼ ਰੂਪ ਵਿੱਚ, ਉਸ 'ਤੇ ਜੋ ਰੱਬ 'ਤੇ ਇਮਾਨ ਰੱਖਦਾ ਹੈ ਹਮੇਸ਼ਾ ਆਪਣੇ ਸੰਮੁੱਖ ਰੱਖਣਾ ਚਾਹੀਦਾ ਹੈ ਅਤੇ ਕੇਵਲ ਦਿਖਾਵੇ ਲਈ ਨਹੀਂ ਸਗੋਂ ਇਬਾਦਤਾਂ ਤੇ ਰੱਬ ਦੇ ਆਦੇਸ਼ਾਂ ਨੂੰ ਮਨ੍ਹਣ ਲਈ ਇਕ ਪੀੜ੍ਹਾ ਤੇ ਜਤਨ ਹੋਣਾ ਚਾਹੀਦਾ ਹੈ। ਕਹਿਣ ਵਾਲੇ ਤਾਂ ਕਹਿ ਦਿੰਦੇ ਹਨ ਕਿ ਅਸੀਂ ਤਾਂ ਨਮਾਜ਼ਾਂ ਵੀ ਪੜ੍ਹਦੇ ਹਾਂ ਇਬਾਦਤਾਂ ਵੀ ਕਰਦੇ ਹਾਂ ਰੋਜ਼ੇ ਵੀ ਰੱਖਦੇ ਹਾਂ। ਜੇਕਰ ਰੱਬ ਨੇ ਜੋ ਨੇਮਤਾਂ ਪੈਦਾ ਕੀਤੀਆਂ ਹਨ ਉਸ ਦੀ ਪ੍ਰਾਪਤੀ ਲਈ ਜਤਨ ਕਰਦੇ ਹਾਂ ਤਾਂ ਇਸ ਵਿੱਚ ਕੀ ਬੁਰਾਈ ਹੈ। ਅਜਿਹੇ ਹੀ ਲੋਕਾਂ ਬਾਰੇ ਇਕ ਥਾਂ ਹਜ਼ਰਤ ਮਸੀਹ ਮੋਊਦ ਅਲੈਹਿ ਸਲਾਮ ਨੇ ਫ਼ਰਮਾਇਆ ਕਿ ਦਿਖਾਵੇ ਦੀਆਂ ਨਮਾਜ਼ਾਂ, ਰੋਜ਼ੇ ਜੇਕਰ ਉਸ ਨਾਲ ਨੇਕੀ, ਸਚਾਈ ਤੇ ਸਿਦਕ ਨ ਹੋਵੇ ਕੋਈ ਖੂਬੀ ਆਪਣੇ ਅੰਦਰ ਨਹੀਂ ਰੱਖਦਾ ਅਜਿਹੇ ਲੋਕਾਂ ਦੀਆਂ ਨਮਾਜ਼ਾਂ ਬਾਰੇ ਹੀ ਰੱਬ ਫ਼ਰਮਾਉਂਦਾ ਹੈ ਕਿ (فَوَيْلٌ لِلْمُصَلِّينَ) 'ਫ਼ਵੈਲੁਲ ਲਿਲਮੁਸੱਲੀਨਾ' ਕਿ ਅਜਿਹੇ ਨਮਾਜ਼ੀਆਂ 'ਤੇ ਹਲਾਕਤ ਹੋਵੇ ਅਤੇ ਵਾਸਤਵ ਵਿੱਚ ਰੱਬ ਅਜਿਹੀਆਂ ਇਬਾਦਤਾਂ ਅਤੇ ਅਜਿਹੇ ਕੰਮ ਸਾਡੇ ਕੋਲੋਂ ਕਰਾਉਣਾ ਚਾਹੁੰਦਾ ਹੈ ਜੋ ਸਾਡੀ ਰੂਹਾਨੀ ਅਵਸਥਾ ਵਿੱਚ ਬਿਹਤਰੀ ਪੈਦਾ ਕਰਨ ਵਾਲੀ ਹੋਵੇ। ਦੁਨੀਆ ਦਾ ਧੰਨ ਮਾਲ ਅਤੇ ਦੁਨੀਆ ਕਮਾਉਣ ਤੋਂ ਰੱਬ ਨੇ ਮਨਾ ਨਹੀਂ ਕੀਤਾ, ਜੋ ਨੇਮਤਾਂ ਪੈਦਾ ਕੀਤੀਆਂ ਹਨ ਨਿਸ਼ਚੇ ਹੀ ਮੋਮਨਾਂ ਲਈ ਜਾਇਜ਼ (ਉਚਿਤ) ਹਨ, ਸ਼ਰਤ ਇਹ ਹੈ ਕਿ ਜਾਇਜ਼ ਤਰੀਕੇ ਨਾਲ ਹਾਸਲ ਕੀਤੀਆਂ ਗਈਆਂ ਹੋਣ ਅਤੇ ਉਹ ਧਰਮ ਦੇ ਮਾਰਗ ਵਿੱਚ ਅਤੇ ਰੱਬ ਦੀ ਮਖ਼ਲੂਕ ਦੇ ਹੱਕ ਪੂਰੇ ਕਰਨ ਦੇ ਮਾਰਗ ਵਿੱਚ ਰੋਕ ਨ ਬਣਨ। ਇਬਾਦਤਾਂ ਵਿੱਚ ਰੋਕ ਨ ਬਣਨ।

ਇਸ ਮੌਕੇ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਮ ਨੇ ਫ਼ਰਮਾਇਆ ਕਿ ਮੈਂ ਆਪਣੀ ਉਮੱਤ ਬਾਰੇ ਜਿਸ ਗੱਲ ਨੂੰ ਲੈਕੇ ਸਭ ਤੋਂ ਵੱਧ ਚਿੰਤਤ ਹਾਂ ਉਹ ਇਹ ਹੈ ਕਿ ਮੇਰੀ ਉਮੱਤ ਇਛੱਵਾਂ ਦੀ ਪੈਰੂਵੀ ਕਰਨ ਲੱਗ ਜਾਵੇਗੀ ਅਤੇ ਸੰਸਾਰਕ ਭਾਵਨਾਵਾਂ ਦੇ ਲੰਮੇ ਰੋਜ਼ੇ ਮਨਸੂਬੇ ਬਨਾਉਣ ਲੱਗ ਜਾਏਗੀ ਅਤੇ ਇਹਨਾਂ ਇਛੱਵਾਂ ਦੀ ਪੈਰੂਵੀ ਦੇ ਸਿੱਟੇ ਵਿੱਚ ਉਹ ਸਚਾਈ ਤੋਂ ਦੂਰ ਚਲੀ ਜਾਏਗੀ। ਦੁਨੀਆ ਕਮਾਉਣ ਦੇ ਮਨਸੂਬੇ ਆਖਰਤ ਤੋਂ ਗਾਫ਼ਲ ਕਰ ਦੇਣਗੇ। ਆਪ ਸਲੱਲਾਹੁ ਅਲੈਹਿ ਵਸਲਮ ਦੇ ਫ਼ਰਮਾਇਆ ਕਿ ਹੇ ਲੋਕੋ! ਇਹ ਦੁਨੀਆ ਯਾਤਰਾ ਦਾ ਕਵਚ ਬੰਨ੍ਹ ਚੁਕੀ ਹੈ ਅਤੇ ਆਖਰਤ ਵੀ ਆਉਣ ਦੀ ਤਿਆਰੀ ਕਰੀ ਬੈਠੀ ਹੈ, ਦੋਹਾਂ ਪਾਸਿਓਂ ਯਾਤਰਾ ਅਰੰਭ ਹੈ। ਸੋ, ਜੇਕਰ ਤੁਹਾਡੇ ਵਿੱਚ ਸਮਰਥਾ ਹੈ ਤਾਂ ਦੁਨੀਆ ਦੇ ਬੰਦੇ ਨ ਬਣੋ ਤਾਂ ਅਵਸ਼ ਕਰੋ। ਤੁਸੀਂ ਇਸ ਸਮੇਂ ਕਰਮ ਦੇ ਘਰ ਵਿੱਚ ਹੋ ਅਤੇ ਹਿਸਾਬ ਦਾ ਸਮਾਂ ਨਹੀਂ ਆਇਆ, ਪਰ ਕੱਲ ਤੁਸੀਂ ਅਖਰਤ ਦੇ ਘਰ ਵਿੱਚ ਹੋਵੋਗੇ ਅਤੇ ਓਥੇ ਕੋਈ ਕਰਮ ਨਹੀਂ ਹੋਵੇਗਾ। ਜੋ ਕਰਮ ਹੋਣੇ ਹਨ ਜਿੰਨ੍ਹਾਂ ਦਾ ਪ੍ਰਤੀਫਲ ਮਿਲਣਾ ਹੈ ਉਹ ਇਸੇ ਦੁਨੀਆ ਵਿੱਚ ਮਿਲਣਾ ਹੈ ਇਸ ਲਈ ਆਪਣੇ ਕਰਮ ਸੁਧਾਰੋ।

ਸੋ, ਇਹ ਦੁਨੀਆ ਅਮਲਾਂ (ਕਰਮਾਂ) ਦਾ ਘਰ ਹੈ। ਇਸ ਦੁਨੀਆ ਦੇ ਕਰਮ ਅਗਲੇ ਜਹਾਨ ਵਿੱਚ ਪ੍ਰਤੀਫਲ ਜਾਂ ਦੰਡ ਦਾ ਸਾਧਨ ਬਣਨਗੇ। ਸੋ, ਕਿੰਨ੍ਹੇ ਖੁਸ਼ ਕਿਸਮਤ ਹਨ ਸਾਡੇ ਵਿੱਚੋਂ ਉਹ ਜੋ ਰੱਬ ਦੀ ਇਸ ਗੱਲ ਨੂੰ ਚੇਤੇ ਰੱਖਣ ਕਿ ਦੁਨੀਆ ਕੇਵਲ ਇਕ ਖੇਡ ਤਮਾਸ਼ਾ ਹੈ ਅਤੇ ਸੁੰਦਰਤਾ ਦੇ ਦਿਖਾਵੇ ਅਤੇ ਇਕ ਦੂਜੇ 'ਤੇ ਆਪਣੇ ਮਾਲ ਤੇ ਸੰਤਾਨ ਕਰਕੇ ਫ਼ਖਰ

(ਹੰਕਾਰ) ਕਰਨਾ ਹੈ ਅਤੇ ਇਸ ਦੀ ਮਹਤਤਾ ਕਿਸੇ ਸੁੱਕੇ ਘਾਹ ਤੋਂ ਵੱਧ ਨਹੀਂ ਜੋ ਸੁੱਕਾ ਹੁੰਦਾ ਹੈ ਅਤੇ ਚੂਰਾ ਚੂਰਾ ਹੋ ਜਾਂਦਾ ਹੈ ਅਤੇ ਹਵਾਵਾਂ ਉਸ ਨੂੰ ਉਡਾਈ ਫਿਰਦੀਆਂ ਹਨ। ਅਸਲ ਚੀਜ਼ ਰੱਬ ਦੀ ਰਜ਼ਾ ਨੂੰ ਹਾਸਲ ਕਰਨਾ ਅਤੇ ਇਹੋ ਗੱਲ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਮ ਨੇ ਫ਼ਰਮਾਈ ਹੈ ਕਿ ਨੇਕ ਕਰਮ ਕਰੋ ਤਾਂ ਜੋ ਰੱਬ ਦੀ ਰਜ਼ਾ ਹਾਸਲ ਕਰਨ ਵਾਲੇ ਬਣੇ।

ਸਹਾਬਾ ਰਿਜ਼ਵਾਨੁਲੱਹ ਅਲੈਹਿਮ ਹਰ ਸਮੇਂ ਰੱਬ ਦੀ ਰਜ਼ਾ ਅਤੇ ਨੇਕ ਕਰਮਾਂ ਦੀ ਭਾਲ ਵਿੱਚ ਰਹਿੰਦੇ ਸਨ। ਇਕ ਵਾਰ ਇਕ ਵਿਅਕਤੀ ਨੇ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਮ ਦੀ ਸੇਵਾ ਵਿੱਚ ਹਾਜ਼ਰ ਹੋਕੇ ਬਿਨਤੀ ਕੀਤੀ ਕਿ ਹੇ ਅਲੱਹ ਦੇ ਰਸੂਲ ! ਮੈਂਨੂੰ ਅਜਿਹਾ ਕੰਮ ਦੱਸੋ ਜਦੋਂ ਮੈਂ ਉਸ ਨੂੰ ਕਰਾਂ ਤਾਂ ਰੱਬ ਮੈਂਨੂੰ ਪ੍ਰੇਮ ਕਰਨ ਲੱਗ ਜਾਏ ਅਤੇ ਬਾਕੀ ਲੋਕ ਮੈਂਨੂੰ ਚਾਹੁਣ ਲੱਗ ਜਾਣ। ਆਪ ਸਲੱਲਾਹੁ ਅਲੈਹਿ ਵਸਲਮ ਨੇ ਫ਼ਰਮਾਇਆ ਕਿ ਦੁਨੀਆ ਦਾ ਲੁਭਾਵ ਤਿਆਗ ਦਿਓ ਅਤੇ ਅਜ਼ਾਦ ਹੋ ਜਾਓ। ਰੱਬ ਤੁਹਾਡੇ ਨਾਲ ਪ੍ਰੇਮ ਕਰਨ ਲੱਗ ਜਾਵੇਗਾ। ਲੋਕਾਂ ਦੇ ਮਾਲ ਨੂੰ ਹਿਰਸੀਆਂ (ਈਰਖਾਲੂਆਂ) ਦੀ ਦ੍ਰਿਸ਼ਟੀ ਵਾਂਗ ਨ ਦੇਖੋ, ਲੋਕ ਤੈਨੂੰ ਮੁਹਬੱਤ ਕਰਨ ਲੱਗ ਜਾਣਗੇ। ਦੁਨੀਆ ਨਾਲ ਬੇਰਗ਼ਬਤੀ ਇਹ ਨਹੀਂ ਹੈ ਕਿ ਮਨੁੱਖ ਸਮਾਜ ਨਾਲੋਂ ਅੱਡਰਾ ਹੋ ਜਾਵੇ, ਦੁਨੀਆ ਤੋਂ ਉਕਾ ਹੀ ਕੱਟ ਜਾਏ। ਇਸਲਾਮ ਇਹ ਨਹੀਂ ਚਾਹੁੰਦਾ, ਸਾਡੇ ਸਾਹਮਣੇ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਮ ਦਾ ਪਵਿੱਤਰ ਚਰਿਤ੍ਰ ਹੈ। ਆਪ ਨੇ ਵਿਆਹ ਵੀ ਕੀਤਾ ਆਪ ਨੇ ਪਤਨੀਆ ਦੇ ਹੱਕ ਵੀ ਦਿੱਤੇ ਆਪ ਨੇ ਸੰਤਾਨ ਦੇ ਹੱਕ ਵੀ ਪੂਰੇ ਕੀਤੇ। ਆਪ ਦੇ ਕੋਲ ਮਾਲ ਦੌਲਤ ਵੀ ਬਹੁਤ ਆਇਆ ਪਰ ਆਪ ਨੇ ਇਹਨਾਂ ਸਾਰੀਆਂ ਚੀਜ਼ਾਂ ਦੇ ਹੁੰਦਿਆਂ ਹੋਇਆਂ ਵੀ ਰੱਬ ਅਤੇ ਬੰਦਿਆਂ ਦੇ ਹੱਕ ਪੂਰੇ ਕੀਤੇ। ਆਪ ਸਲੱਲਾਹੁ ਅਲੈਹਿ ਵਸਲਮ ਨੇ ਫ਼ਰਮਾਇਆ ਕਿ ਤੁਹਾਡਾ ਮੇਰੀ ਸੁਨੱਤ ਉਪੱਰ ਅਮਲ ਕਰਨਾ ਵੀ ਜ਼ਰੂਰੀ ਹੈ। ਸਾਧੂ ਨਹੀਂ ਬਣ ਜਾਣਾ ਦੁਨੀਆ ਵਿੱਚ ਰਹਿਣਾ ਵੀ ਹੈ ਇਹਨਾਂ ਚੀਜ਼ਾਂ ਨੂੰ ਸਾਹਮਣੇ ਵੀ ਰੱਖਣਾ ਹੈ ਕਿਉਂਕਿ ਮੈਂ ਇਹ ਕਰਦਾ ਰਿਹਾ ਹਾਂ।

ਸੋ, ਸਾਨੂੰ ਸਮਝਣਾ ਚਾਹੀਦਾ ਹੈ ਕਿ ਦੁਨੀਆ ਸਾਡੀ ਇਬਦਤਾਂ ਵਿੱਚ ਰੋਕ ਨ ਬਣੇ। ਸਾਨੂੰ ਰੱਬ ਦੇ ਆਦੇਸ਼ਾਂ ਉਪੱਰ ਅਮਲ ਕਰਨ ਤੋਂ ਨ ਰੋਕੇ। ਧੰਨ ਮਾਲ ਦੀ ਕਮਾਈ ਵਿੱਚ ਮਗਨਤਾ ਸਾਨੂੰ ਰੱਬ ਦਾ ਹੱਕ ਪੂਰਾ ਕਰਨ ਤੋਂ ਗ਼ਾਫ਼ਲ ਨ ਕਰ ਦੇਵੇ ਅਤੇ ਇਸੇ ਪ੍ਰਕਾਰ ਦੂਜੇ ਦੀ ਦੌਲਤ ਅਤੇ ਜਾਇਦਾਦ ਉਪੱਰ ਹਰੀਸ (ਈਰਖਾਲੂ) ਵਾਲੀ ਦ੍ਰਿਸ਼ਟੀ ਨਹੀਂ ਹੋਣੀ ਚਾਹੀਦੀ ਕਿਉਂਕਿ ਈਰਖਾ ਦੀ ਦ੍ਰਿਸ਼ਟੀ ਹੀ ਹੈ ਜੋ ਫਿਰ ਦੂਜਿਆਂ ਨੂੰ ਹਾਣੀ ਪਹੁੰਚਾਉਣ ਦੀ ਵੀ ਸੋਚ ਪੈਦਾ ਕਰਦੀ ਹੈ ਅਤੇ ਦੁਨੀਆ ਵਿੱਚ ਜੋ ਫ਼ਸਾਦ ਹੈ ਉਹ ਵੀ ਇਸੇ ਈਰਖਾ ਦਾ ਸਬਬ ਹੈ।

ਦੁਨੀਆ ਨਾਲ ਬੇਰਗ਼ਬਤੀ ਦੀ ਵਿਆਖਿਆ ਆਪ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਮ ਨੇ ਇਸ ਪ੍ਰਕਾਰ ਕੀਤੀ ਕਿ ਦੁਨੀਆ ਨਾਲ ਬੇਰਗ਼ਬਤੀ ਅਤੇ ਉਪਰਾਮਤਾ (ਭਗਤੀ) ਇਹ ਨਹੀਂ ਕਿ ਮਨੁੱਖ ਆਪਣੇ ਉਪੱਰ ਕਿਸੇ ਹਲਾਲ (ਜਾਇਜ਼) ਨੂੰ ਹਰਾਮ (ਨਜਾਇਜ਼) ਕਰ ਲਵੇ ਅਤੇ ਆਪਣੇ ਮਾਲ ਨੂੰ ਬਰਬਾਦ ਕਰ ਦੇਵੇ ਸਗੋਂ ਭਗਤੀ ਇਹ ਹੈ ਕਿ ਤੁਹਾਨੂੰ ਆਪਣੇ ਮਾਲ ਤੋਂ ਬਹੁਤਾ ਰੱਬ ਦੇ ਉਪਕਾਰ ਤੇ ਬਖਸ਼ਿਸ਼ ਉਪੱਰ ਭਰੋਸਾ ਹੋਵੇ।

ਸੋ, ਆਪ ਸਲੱਲਾਹੁ ਅਲੈਹਿ ਵਸਲਮ ਸਾਥੋਂ, ਮੋਮਿਨੀਨ ਤੋਂ, ਆਪਣੀ ਉਮੱਤ ਦੇ ਲੋਕਾਂ ਤੋਂ, ਇਹ ਭਗਤੀ ਤੇ ਦੁਨੀਆ ਤੋਂ ਉਪਰਾਮਤਾ ਦੇ ਇਹ ਮਿਆਰ ਚਾਹੁੰਦੇ ਹਨ। ਰੱਬ ਦੀ ਮਿਹਰ ਹੈ ਕਿ ਇਸ ਯੁੱਗ ਵਿੱਚ ਰੱਬ ਅਨੇਕਾਂ ਅਹਮਦੀਆਂ ਨੂੰ ਹਜ਼ਰਤ ਮਸੀਹ ਮੋਉਦ ਅਲੈਹਿ ਸਲਾਮ ਨੂੰ ਮੰਨਣ ਦੇ ਸਬਬ ਇਹ ਕਿਰਦਾਰ ਪ੍ਰਦਾਨ ਕੀਤਾ ਹੈ ਕਿ ਦੁਨੀਆ ਦੀ ਹਾਣੀ ਉਹਨਾਂ ਦੇ ਸਾਹਮਣੇ ਕੋਈ ਮਹਤਤਾ ਨਹੀਂ ਰੱਖਦੀ ਅਤੇ ਉਹ ਸਮਝਦੇ ਹਨ ਕਿ ਅਜਿਹੀ ਅਵਸਥਾ ਵਿੱਚ ਰੱਬ ਵੱਲੋਂ ਪਹਿਲਾਂ ਤੋਂ ਵੱਧੋਂ ਧਿਆਨ ਦੇਣਾ ਹੈ। ਸੋ, ਅਸੀਂ ਦੇਖਦੇ ਹਾਂ ਕਿ ਪਕਿਸਤਾਨ ਵਿੱਚ ਵੀ ਅਤੇ ਕਈ ਹੋਰ ਥਾਵਾਂ 'ਤੇ ਵੀ ਅਹਮਦੀਆਂ ਦੇ ਲਖਾਂ ਕਰੋੜਾਂ ਦੇ ਕਾਰੋਬਾਰ ਵਿਰੋਧੀਆਂ ਨੇ ਤਬਾਹ ਕਰ ਦਿੱਤੇ ਅਤੇ ਸਾੜ ਦਿੱਤੇ ਪਰ ਰੱਬ 'ਤੇ ਭਰੋਸਾ ਰੱਖਣ ਵਾਲੇ ਇਹਨਾਂ ਅਹਮਦੀਆਂ ਨੇ ਨ ਸਰਕਾਰ ਤੋਂ ਕੁਝ ਮੰਗਿਆ ਅਤੇ ਨ ਕਿਸੇ ਹੋਰ ਤੋਂ ਮੰਗਿਆ ਸਗੋਂ ਰੱਬ 'ਤੇ ਭਰੋਸਾ ਹੋਣ ਕਰਕੇ ਹਜ਼ਾਰਾਂ ਲਖਾਂ ਦਾ ਕਾਰੋਬਾਰ ਜੋ ਉਹਨਾਂ ਦਾ ਤਬਾਹ ਹੋਇਆ ਸੀ ਉਹ ਕਰੋੜਾਂ ਵਿੱਚ ਬਦਲ ਗਿਆ।

ਸੋ, ਇਹ ਉਧਾਰਣਾ ਜਿੱਥੇ ਅਹਮਦੀਆਂ ਨੂੰ ਇਮਾਨ ਮਜ਼ਬੂਤ ਕਰਨ ਲਈ ਹਨ ਓਥੇ ਪ੍ਰਗਤੀਸ਼ੀਲ ਦੇਸ਼ਾਂ ਵਿੱਚ ਆਏ ਹੋਏ ਅਹਮਦੀਆਂ ਨੂੰ ਇਹ ਅਹਿਸਾਸ ਪੈਦਾ ਕਰਨ ਵਾਲਾ ਵੀ ਹੋਣਾ ਚਾਹੀਦਾ ਹੈ ਕਿ ਸਾਨੂੰ ਮਾਲ ਦੌਲਤ ਉੱਪਰ ਦੁਨੀਆਦਾਰਾਂ ਵਾਂਗ ਨਹੀਂ ਡਿਗਣਾ ਚਾਹੀਦਾ। ਸਾਨੂੰ ਈਰਖਾ ਦੀ ਦ੍ਰਿਸ਼ਟੀ ਨਾਲ ਦੂਜਿਆਂ ਦੇ ਧੰਨ ਨੂੰ ਨਹੀਂ ਦੇਖਣਾ ਚਾਹੀਦਾ ਸਗੋਂ ਹਜ਼ਰਤ ਮੁਹੰਮਦ ਸਲੱਲਾਹੁ ਅਲੈਹਿ ਵਸਲਾਮ ਦੇ ਫ਼ਰਮਾਨ ਅਨੁਸਾਰ ਜੇਕਰ ਕਿਸੇ ਚੀਜ਼ ਨੂੰ ਅਣਖੀ ਦ੍ਰਿਸ਼ਟੀ ਨਾਲ ਦੇਖਣਾ ਹੈ ਤਾਂ ਧਾਰਕਮ ਨਿਗਾਹ ਨਾਲ ਆਪਣੇ ਤੋਂ ਚੰਗੇ ਨੂੰ ਸਾਨੂੰ ਦੇਖਣਾ ਚਾਹੀਦਾ ਹੈ ਅਤੇ ਦੇਖਕੇ ਫਿਰ ਉਸ ਜਿਹਾ ਬਣਨ ਦਾ ਜਤਨ ਕਰਨਾ ਚਾਹੀਦਾ। ਹਜ਼ਰਤ ਮਸੀਹ ਮੌਊਦ ਅਲੈਹਿ ਸਲਾਮ ਨੇ ਇਕ ਮੌਕੇ ਫ਼ਰਮਾਇਆ ਕਿ ਰੱਬ ਨੇ ਦੁਨੀਆ ਦੇ ਸ਼ੁਗਲਾਂ ਨੂੰ ਜਾਇਜ਼ ਰੱਖਿਆ ਹੈ। ਫ਼ਰਮਾਇਆ : ਦੁਨੀਆਵੀ ਸ਼ੁਗਲਾਂ ਨੂੰ ਇਸ ਹੱਦ ਤੱਕ ਧਾਰਣ ਕਰੋ ਕਿ ਉਹ ਧਰਮ ਦੇ ਮਾਰਗ ਵਿੱਚ ਤੁਹਾਡੇ ਲਈ ਮਦਦ ਨਾ ਸਾਧਨ ਪੈਦਾ ਕਰ ਸਕਣ ਅਤੇ ਉਸ ਵਿੱਚ ਪ੍ਰਤੱਖ ਉਦੇਸ਼ ਧਰਮ ਹੀ ਹੋਵੇ। ਦੁਨੀਆ ਕਮਾਓ ਦੁਨੀਆ ਤੋਂ ਲਾਭ ਉਠਾਓ ਪਰ ਹਰ ਸਮੇਂ ਰੱਬ ਦਾ ਖ਼ੋਫ਼ ਅਤੇ ਉਸ ਦੀ ਸੰਜਮਤਾ ਤੁਹਾਡੇ ਸਾਹਮਣੇ ਹੋਵੇ। ਧਰਮ ਦੀ ਸਿੱਖਿਆ ਤੁਹਾਡੇ ਸਾਹਮਣੇ ਹੋਵੇ। ਫ਼ਰਮਾਇਆ ਕਿ ਅਸੀਂ ਦੁਨੀਆ ਦੇ ਸ਼ੁਗਲਾਂ ਤੋਂ ਵੀ ਮਨਾ ਨਹੀਂ ਕਰਦੇ ਅਤੇ ਇਹ ਵੀ ਨਹੀਂ ਕਹਿੰਦੇ ਕਿ ਦਿਨ ਰਾਤ ਦੁਨੀਆ ਦੇ ਧੰਧਿਆਂ ਤੇ ਬਖੇੜਿਆਂ ਵਿੱਚ ਗੜ੍ਹਦ ਹੋਕੇ ਰੱਬ ਦਾ ਖਾਨਾ ਵੀ ਦੁਨੀਆ ਨਾਲ ਭਰ ਦਿਓ। ਅਰਥਾਤ ਰੱਬ ਚੇਤੇ ਹੀ ਨ ਰਹੇ, ਇਬਾਦਤ ਸਮੇਂ ਵੀ ਦੁਨੀਆਵੀ ਧੰਦਿਆਂ ਵਿੱਚ ਗਿੱਸੇ ਹੋਵੇ। ਨਮਾਜ਼ਾਂ ਦੇ ਸਮੇਂ ਇੰਟਰਨੈਟ 'ਤੇ ਮਸਰੂਫ਼ ਹੋਵੇ ਫਿਲਮਾਂ ਦੇਖਣ ਵਿੱਚ ਲੱਗੇ ਹੋਵੇ ਜਾਂ ਕੋਈ ਪ੍ਰੋਗਰਾਮ ਦੁਨੀਆਵੀ ਦੇਖ ਰਹੇ ਹੋਵੇ ਇਹ ਨਹੀਂ ਹੋਣਾ ਚਾਹੀਦਾ। ਫ਼ਰਮਾਇਆ ਕਿ ਜੇਕਰ ਕੋਈ ਅਜਿਹਾ ਕਰਦਾ ਹੈ ਤਾਂ ਉਹ ਮਹਿਰੂਮ ਰਹਿ ਜਾਣ ਦੇ ਸਾਧਨ ਪਹੁੰਚਾਉਂਦਾ ਹੈ ਅਤੇ ਉਸ ਦੇ ਮੂੰਹ 'ਤੇ ਨਿਰਾ ਦਾਵਾ ਹੀ ਰਹਿ ਜਾਂਦਾ ਹੈ। ਫਿਰ ਨਿਰਾ ਦਾਵਾ ਹੈ ਹਕੀਕਤ ਦੀ ਬੈਅਤ ਨਹੀਂ ਹੈ ਇਮਾਨ ਨਹੀਂ ਹੈ। ਭਾਵ ਜੀਉਂਦਿਆਂ ਦੀ ਸੰਗਤ ਵਿੱਚ ਰਹੋ ਤਾਂ ਜੋ ਜੀਉਂਦੇ ਰੱਬ ਦਾ ਜਲਵਾ ਦਿਖਾਈ ਦੇਵੇ।

ਫਿਰ ਇਕ ਮੌਕੇ ਹਜ਼ਰਤ ਮਸੀਹ ਮੌਊਦ ਅਲੈਹਿ ਸਲਾਮ ਨੇ ਫ਼ਰਮਾਇਆ ਕਿ ਕੋਈ ਇਹ ਨ ਸਮਝ ਲਏ ਕਿ ਮਨੁੱਖ ਦੁਨੀਆ ਨਾਲ ਕੋਈ ਗ਼ਰਜ਼ ਤੇ ਵਾਸਤਾ ਹੀ ਨ ਰੱਖੇ। ਮੋਮਨ ਦੇ ਸੰਬੰਧ ਦੁਨੀਆ ਨਾਲ ਜਿੰਨ੍ਹੇ ਬਹੁਤੇ ਤੇ ਵਿਸ਼ਾਲ ਹੋਣਗੇ ਉਹ ਇਸ ਦੇ ਉਤਮ ਮਰਤਬੇ ਦੇ ਮੁਜਬ ਹੁੰਦੇ ਹਨ।

ਫਿਰ ਅਜ਼ਾਬ ਅਤੇ ਨਰਕ ਦਾ ਵਰਨਣ ਕਰਦਿਆਂ ਹੋਇਆ ਆਪ ਫ਼ਰਮਾਉਂਦੇ ਹਨ ਕਿ ਸਮਝਣਾ ਚਾਹੀਦਾ ਹੈ ਕਿ ਨਰਕ ਕੀ ਚੀਜ਼ ਹੈ, ਇਕ ਨਰਕ ਤਾਂ ਉਹ ਹੈ ਜਿਸ ਦਾ ਮਰਨ ਦੇ ਬਾਦ ਰੱਬ ਨੇ ਵਾਦਾ ਕੀਤਾ ਹੈ, ਦੂਜਾ ਇਹ ਜੀਵਨ ਵੀ ਜੇਕਰ ਰੱਬ ਲਈ ਨ ਹੋਵੇ ਤਾਂ ਨਰਕ ਹੀ ਹੈ। ਫ਼ਰਮਾਇਆ ਅੰਬਿਆ ਅਲੈਹਿਮ ਸਲਾਮ ਵਿਸ਼ੇਸ਼ ਕਰਕੇ ਇਬ੍ਰਾਹੀਮ ਅਤੇ ਯਾਕੂਬ ਅਲੈਹਿਮੁਸੱਲਾਮ ਦੀ ਇਹੋ ਵਸੀਯਤ ਸੀ ਕਿ (لَا تَمُوتُنَّ إِلَّا وَأَنْتُمْ مُسْلِمُونَ) 'ਲਾ ਤਮੂਤੁਨਾ ਇਲਾ ਵ ਅਨਤੁਮ ਮੁਸਲਿਮੂਨ' ਕਿ ਉਕਾ ਹੀ ਨਹੀਂ ਮਰੇ ਪਰ ਇਸ ਅਵਸਥਾ ਵਿੱਚ ਕਿ ਤੁਸੀਂ ਆਗਿਆਕਾਰ ਹੋਵੋ। ਹੁਣ ਮਨੁੱਖ ਨੂੰ ਤਾਂ ਨਹੀਂ ਪਤਾ, ਨ ਮਨੁੱਖ ਦੇ ਆਪਣੇ ਵੱਸ ਵਿੱਚ ਹੈ ਮਰਨਾ ਤੇ ਜੀਣਾ। ਅਰਥ ਇਹ ਹੈ ਕਿ ਹਰ ਸਮੇਂ ਰੱਬ ਦੇ ਅਦੇਸ਼ਾਂ ਉੱਪਰ ਦ੍ਰਿਸ਼ਟੀ ਰੱਖੋ ਅਤੇ ਆਖਰਤ ਦੀ ਚਿੰਤਾ ਕਰੋ। ਫ਼ਰਮਾਇਆ ਦੁਨੀਆਵੀ ਆਨੰਦ ਤਾਂ ਇਕ ਪ੍ਰਕਾਰ ਦੀ ਨਾਪਾਕ ਈਰਖਾ ਪੈਦਾ ਕਰਕੇ ਤਲਬ ਤੇ ਤ੍ਰੇਹ ਨੂੰ ਵਧਾ ਦਿੰਦਾ ਹੈ। ਦੁਨੀਆ ਦੇ ਆਨੰਦ ਕੀ ਹਨ ਦੁਨੀਆ ਦੀ ਮੰਗ ਤੇ ਤ੍ਰੇਹ ਨੂੰ ਵਧਾਉਣ ਵਾਲੇ ਹਨ। ਜਲੰਧਰ ਦੇ ਰੋਗੀ ਵਾਂਗ ਤ੍ਰੇਹ ਨਹੀਂ ਬੁਝਦੀ।

ਸੋ, ਇਹ ਵਿਆਰਥ ਇਛਾਵਾਂ ਅਤੇ ਈਰਖਾਵਾਂ ਦੀ ਅੱਗ ਵੀ ਸਾਮੂਹਿਕ ਰੂਪ ਵਿੱਚ ਇਸੇ ਨਰਕ ਦੀ ਅੱਗ ਵਾਂਗ ਹਨ। ਜੋ ਮਨੁੱਖ ਦੇ ਦਿਲ ਨੂੰ ਸਕੂਨ ਤੇ ਆਰਾਮ ਨਹੀਂ ਲੈਣ ਦਿੰਦੀਆਂ ਸਗੋਂ ਉਸ ਨੂੰ ਇਕ ਟੈਂਸ਼ਨ ਤੇ ਚਿੰਤਾ ਵਿੱਚ ਡੁਬੋਈ ਤੇ ਗੜ੍ਹਦਿਆ ਰਖਦੀ ਹੈ ਇਸ ਲਈ ਮੇਰੇ ਮਿਤਰਾਂ ਦੀ ਨਜ਼ਰ ਤੋਂ ਇਹ ਕੰਮ ਉਕਾ ਹੀ ਲੁੱਕਿਆ ਨ ਰਹੇ ਕਿ ਮਨੁੱਖ ਮਾਲ ਦੌਲਤ

ਜਾਂ ਨਾਰੀ ਤੇ ਸੰਤਾਨ ਦੇ ਪ੍ਰੇਮ ਦੇ ਜੋਸ਼ ਤੇ ਨਸ਼ੇ ਵਿੱਚ ਅਜਿਹਾ ਦੀਵਾਨਾ ਅਤੇ ਆਪਹੁਦਰਾ ਨ ਹੋ ਜਾਵੇ ਕਿ ਉਸ ਵਿੱਚ ਅਤੇ ਰੱਬ ਇਕ ਪੜਦਾ ਪੈਦਾ ਹੋ ਜਾਵੇ ।

ਸੋ, ਸਾਨੂੰ ਇਹਨਾ ਦੇਸ਼ਾਂ ਦੀਆਂ ਰੰਗੀਨੀਆਂ ਅਤੇ ਆਰਾਮ, ਰੱਬ ਦੀ ਇਬਾਦਤ ਜੋ ਗ਼ਾਫ਼ਲ ਕਰਨ ਵਾਲੀਆਂ ਨ ਹੋਣ । ਇਹ ਹੱਕ ਪੂਰੇ ਕਰਨ ਤੋਂ ਮਹਿਰੂਮ ਕਰਨ ਵਾਲੇ ਨ ਹੋਣ । ਇਸੇ ਪ੍ਰਕਾਰ ਇਸਲਾਮ ਦੇ ਪ੍ਰਸਾਰ ਤੇ ਇਸਲਾਮ ਦੇ ਪ੍ਰਚਾਰ ਵਿੱਚ ਵੀ ਅਸੀਂ ਆਪਣਾ ਕਿਰਦਾਰ ਨਿਭਾਉਣ ਵਾਲੇ ਹੋਈਏ ਨ ਕਿ ਇਸ ਉਦੇਸ਼ ਨੂੰ ਭੁੱਲ ਜਾਈਏ । ਹਜ਼ਰਤ ਮਸੀਹ ਮੌਊਦ ਅਲੈਹਿ ਸਲਾਮ ਦੀ ਬੈਅਤ ਵਿੱਚ ਆਉਣ ਦਾ ਉਦੇਸ਼ ਇਹੋ ਹੈ ਕਿ ਰੱਬ ਦੇ ਵੀ ਹੱਕ ਪੂਰੇ ਕੀਤੇ ਜਾਣ ਅਤੇ ਬੰਦਿਆ ਦੇ ਹੱਕ ਵੀ ਪੂਰੇ ਕੀਤੇ ਜਾਣ ਅਤੇ ਪ੍ਰਚਾਰ ਦਾ ਜੋ ਹੱਕ ਹੈ ਉਸ ਨੂੰ ਵੀ ਪੂਰਾ ਕੀਤਾ ਜਾਵੇ । ਇਸੇ ਨਾਲ ਧਰਮ ਨੂੰ ਦੁਨੀਆ ਉੱਪਰ ਪਹਿਲ ਦੇਣ ਦਾ ਉਦੇਸ਼ ਅਸੀਂ ਪੂਰਾ ਕਰ ਸਕਦੇ ਹਾਂ । ਅਲੱਹ ਕਰੇ ਕਿ ਅਸੀਂ ਹਮੇਸ਼ਾ ਰੱਬ ਦੀ ਰਜ਼ਾ ਦੀ ਭਾਲ ਵਿੱਚ ਰਹੀਏ ਅਤੇ ਇਸ ਦੁਨੀਆ ਦਾ ਧੋਖੇ ਵਾਲਾ ਜੀਵਨ ਕਦੇ ਵੀ ਸਾਡੇ ਉੱਪਰ ਭਾਰੀ ਨ ਹੋਵੇ । ਅਸੀਂ ਇਸ ਦੁਨੀਆ ਦੇ ਨਰਕ ਤੋਂ ਵੀ ਬਚਣ ਵਾਲੇ ਹੋਈਏ ਅਤੇ ਆਖ਼ਰਤ ਦੇ ਨਰਕ ਤੋਂ ਵੀ ਬਚਣ ਵਾਲੇ ਹੋਈਏ । ਰੱਬ ਦੀ ਮਿਹਰ ਤੇ ਉਸਦੀ ਰਜ਼ਾ ਸਾਡੇ ਲਈ ਇਸ ਦੁਨੀਆ ਨੂੰ ਵੀ ਸਵਰਗ ਬਣਾ ਦੇਵੇ ਅਤੇ ਆਖ਼ਰਤ ਵਿੱਚ ਵੀ ਅਸੀਂ ਸਵਰਗ ਹਾਸਲ ਕਰਨ ਵਾਲੇ ਹੋਈਏ ।

ਹਜ਼ੂਰ ਅਨਵਰ ਨੇ ਫ਼ਰਮਾਇਆ : ਹੁਣ ਨਮਾਜ਼ ਦੇ ਬਾਦ ਦੋ ਜਨਾਜ਼ੇ ਗ਼ਾਇਬ ਵੀ ਪੜ੍ਹਾਵਾਂ ਗਾ ਇਕ ਜਨਾਜ਼ਾ ਹੈ ਮੁਕਰੱਮ ਬਸ਼ਾਰਤ ਅਮਰਦ ਸਾਹਬ ਸਪੁੱਤਰ ਮੁਕਰੱਮ ਮੁਹੱਮਦ ਅਬਦੁਲੱਹ ਸਾਹਬ ਖਾਨਪੁਰ ਜ਼ਿਲਾ ਰਹੀਮ ਯਾਰ ਖਾਨ ਦਾ ਜਿੰਨ੍ਹਾ ਨੂੰ 3 ਮਈ ਨੂੰ ਸ਼ਹੀਦ ਕਰ ਦਿੱਤਾ ਗਿਆ । انا لله وانا اليه راجعون ।

ਦੂਜਾ ਜਨਾਜ਼ਾ ਪ੍ਰੋਫੈਸਰ ਤਾਹਿਰਾ ਪ੍ਰਵੀਨ ਮਲਕ ਦਾ ਹੈ ਜੋ ਮਲਕ ਮੁਹੱਮਦ ਅਬਦੁਲੱਹ ਸਾਹਬ ਮਰਹੂਮ ਦੀ ਪੁੱਤਰੀ ਸਨ । ਪੰਜਾਬ ਯੂਨੀਵਰਸਿਟੀ ਵਿੱਚ ਪ੍ਰੋਫੈਸਰ ਸਨ । 17 ਅਪ੍ਰੈਲ ਨੂੰ ਯੂਨੀਵਰਸਿਟੀ ਦੇ ਇਕ ਮੁਲਾਜ਼ਮ ਨੇ ਚਾਕੂ ਮਾਰਕੇ ਸ਼ਹੀਦ ਕਰ ਦਿੱਤਾ ।

ਹਜ਼ੂਰ ਅਨਵਰ ਨੇ ਇਹਨਾ ਦੋਹਾਂ ਮਰਹੂਮੀਨ ਦੇ ਸਦਗੁਣਾ ਨੂੰ ਵਰਨਣ ਕੀਤਾ ਅਤੇ ਨਮਾਜ਼ ਜਨਾਜ਼ਾ ਗ਼ਾਇਬ ਪੜ੍ਹਾਉਣ ਦਾ ਐਲਾਨ ਕੀਤਾ । انا لله وانا اليه راجعون ।

Khulasa Khutba Jumma 05.05.2017

Delivered By : Hadhrat Khalifatul Masih Vth (atba)

Summarized by : Majlis Ansarullah Bharat

Tarnslated by : Shamshad Ahmad Eden, from Punjabi Desk

From :NazaratNashr-o-Isha'at Qadian-143516, Distt. Gurdaspur, Punjab (INDIA)

Toll Free Shoba Noorul Islam-1800-3010-2131